



MALTA

**QORTI CIVILI
(SEZZJONI TAL-FAMILJA)**

**ONOR. IMHALLEF
RAYMOND C. PACE**

Seduta tat-30 ta' Gunju, 2004

Citazzjoni Numru. 1255/2003

Mark Anthony Delia

vs.

**Audrey Delia Murphy u Direttur tar-Registru Pubbliku
u Dr. Mark Busuttil u l-PL Mario Mifsud Bonnici li b'
digriet tat-12 ta' Dicembru 2003 gew nominati bhala
Kuraturi Deputati biex jirrapprezentaw lil minuri
Sophie Marie Delia**

Il-Qorti,

I. PRELIMINARI.

Rat ic-citazzjoni attrici datata 21 ta' Novembru 2003 (a fol.1) fejn gie premiss:-

Illi li kif jidher mic-certifikat tat-twelid hawn anness bhala Dok. "A" li jgib in-numru ta' registrazzjoni ta' tlett elef, sitt mija u ghaxra tas-sena elfejn u tlieta (3610/03) fl-erbgha u

ghoxrin (24) ta' Awissu tas-sena korrenti, il-konvenuta Audrey Mary Delia Murphy weldet tarbija, bl-isem Sophia Maria, li nghatat kunjom l-attur;

Illi l-partijiet ilhom separati *de facto* sa minn Awissu tas-sena elfejn u wiehed (2001) kif jirrizulta waqt it-trattazzjoni;

Illi fil-perjodu stabbilit mill-Ligi qabel it-twelid tat-tarbija, l-attur kien fl-impossibilita' fisika li jikkoabita mal-konvenuta, skond il-gurisprudenza w il-Ligi, u dana kif jirrizulta waqt it-trattazzjoni;

Illi l-attur m'huwiex il-missier naturali tat-tarbija li giet registrata bil-kunjom tieghu bhala Sophie Marie Delia kif jirrizulta waqt it-trattazzjoni u ghalhekk irid jichad il-parternita' tieghu tal-istess tarbija;

Illi, l-istess attur talab lil din il-Qorti sabiex ghar-ragunijiet premessi:-

1. Tiddikjara u tiddeciedi li l-minuri Sophie Marie Delia li twieldet fl-erbgha u ghoxrin (24) ta' Awissu tas-sena 2003 m'hijiex bint naturali tal-attur Mark Anthony Delia kif dikjarat fic-certifikat tat-twelid hawn anness immarkat Dok. "A" u dana prevja tal-accertimenti kollha necessari;

2. Tordna lill-konvenut Direttur tar-Registru Pubbliku li jaghmel il-korrezzjonijiet opportuni fic-certifikat tat-twelid fuq imsemmi fil-paragrafi kollha li jirrigwardaw it-taghrif dwar missier it-tarbija billi tithassar kull referenza ghall-attur Mark Anthony Delia u ghad-dettalji kollha mieghu konnessi w isiru minfolk daww l-annotazzjonijiet kollha soliti li jsiru f'kaz ta' wild ta' missier mhux maghruf jew, jekk tirrizulta l-identita' tal-missier naturali tat-tarbija, jigu nseriti l-konnotazzjonijiet tal-istess missier skond kif din il-Qorti jidrilha xieraq;

Bl-ispejjez kontra l-konvenuti huma ngunti minn issa stess ghas-subizzjoni.

Kopja Informali ta' Sentenza

Rat id-dikjarazzjoni attrici, il-lista tax-xhieda u l-elenku tad-dokumenti a fol. 3 u 4 tal-process;

Rat l-affidavit tal-attur Mark Anthony Delia a fol. 5.

Rat id-dokumenti esebiti.

Rat ir-rikors ta' Mark Anthony Delia datat 21 ta' Novembru 2003, fejn talab lil din il-Qorti biex tinnomina kuraturi deputati biex jirrapprezentaw lill-minuri Sophie Marie Delia fl-atti tal-kawza fl-ismijiet premessi.

Rat id-digriet tal-24 ta' Novembru 2003 fejn il-Qorti ordnat il-hrug tas-soliti bandi.

Rat id-digriet tat-12 ta' Dicembru 2003 fejn il-Qorti nnominat lil Dr. Mark Busuttil u lill-P.L. Mario Mifsud Bonnici bhala kuraturi ghall-finijiet kollha tal-ligi.

Rat id-digriet tal-affidavit moghti fis-19 ta' Frar 2004 fejn il-Qorti pprefiggiet lill-partijiet ghoxrin gurnata biex jipprezentaw il-provi kollha li jistghu permezz tal-procedura tal-affidavit.

Rat in-nota tal-eccezzjonijiet tad-Direttur tar-Registru Pubbliku datata 25 ta' Marzu 2004, a fol 24 fejn esponew bir-rispett:

1. Illi fil-mertu huwa mhux edott mill-fatti kif allegati fic-citazzjoni u ghalhekk jirrimetti ruhu ghall-provi dwar it-talbiet, inkluzi dawk it-testijiet xjentifici u necessarji, ghal gudizzju ta' din l-Onorabbli Qorti;
2. Illi jekk it-talbiet attrici jigu milqugha ghandhom jigu cancellati l-kliem "*the said*" minn taht il-kolonna li tispecifika t-taghrif tal-omm fl-Att tat-Twelid koncernat;
3. Illi ghandha issir d-debita publikazzjoni fil-Gazzetta tal-Gvern *ai termini* tal-**Artikolu 254 tal-Kap. 16 tal-Ligijiet ta' Malta**;
4. Illi ghar-ragunijiet suesposti huwa m'ghandux jigi soggett ghall-ispejjez tal-istanti;

5. Illi salv' eccezzjonijiet ulterjuri.

Rat id-dikjarazzjoni tal-konvenut id-Direttur tar-Registru Pubbliku w il-lista tax-xhieda a fol.25 tal-process.

Rat in-nota tal-eccezzjonijiet tal-konvenuta Audrey Delia Murphy, datata 30 ta' Marzu 2004, fejn ecepit bir-rispett:

1. Illi hija ma topponix ghat-talbiet kontenuti fic-citazzjoni ghad illi l-minuri Spohie Marie Delia ma hijiex il-bint naturali tal-attur Mark Anthony Delia izda ta' Dott. Sydney Brandmayer ir-ragel li mieghu l-eccipjenti tghix flimkien mat-tifla Sophie Marie Delia;

2. Illi hija topponi ghat-talba tal-hlas minnha ta' l-ispejjes ghad illi l-fatt li l-minuri Sophie Marie giet registrata b' kunjom l-attur Mark Anthony Delia ma huwiex imputabbli lilha izda huwa kawza tal-htigijiet legislattivi vigenti f' materja ta' registrazzjonijiet ta' twelid;

3. Illi salv eccezzjonijiet ulterjuri jekk ikun il-kaz.

Rat id-dikjarazzjoni u l-lista tax-xhieda tal-kovneuta Audrey Delia Murphy a fol. 28 u fol. 29 tal-process.

Rat il-verbal datat 17 ta' Gunju 2004 fejn il-kawza thalliet ghas-sentenza ghat-30 ta' Gunju 2004.

Rat il-provi kollha prodotti.

Rat l-atti kollha l-ohra tal-kawza.

II. KONSIDERAZZJONIJIET.

(I) PROVI PRODOTTI

Rat l-affidavit tal-attur **Mark Anthony Delia** a fol. 5 tal-process.

(II) PRINCIPJI LEGALI.

Illi l-attur qed jitlob li din il-Qorti (1) tiddikjara li l-attur m'huwiex il-missier naturali tat-tarbija Sophie Marie li weldet martu fl-24 ta' Awissu 2003; u (2) konsegwentement tordna lid-Direttur tar-Registru Pubbliku, sabiex jikkoregi l-Att tat-Twelid bin-numru 3610/03 biex isiru l-korrezzjonijiet kollha necessarji fejn l-isem l-attur jigi mnehi u sostitwit, jekk ikun il-kaz ma' isem il-missier naturali.

Illi fil-fatt din l-azzjoni ttentata mill-attur hija wahda ta' *denegata paternita'* u hija minn tliet azzjonijiet permessibbli fil-ligi taghna sabiex jigi attakkat l-istat ta' legittimita' *o meno* ta' l-ulied. Fil-fatt t-tlett azzjonijiet huma s-segwenti u cjoe':-

(a) L-azzjoni ta' diskonoxximent jew ta' *denegata paternita'* a bazi tal-**artikolu 70 tal-Kap 16** li hija miftuha ghar-ragel li fic-certifikat tat-twelid huwa ndikat bhala missier it-tifel imwieled fiz-zwieg, u dan fil-kazijiet indikati tassativament fis-**sub-artikolu (1) (a) sa (d)**, liema azzjoni tattakka l-prezunzjoni "*pater est quae iustiae demonstrat*", u twassal biss mhux biex jigi determinat il-missier tat-tarbija imma biss ghad-dikjarazzjoni li r-ragel ta' l-omm ma huwiex il-missier, liema azzjoni ghandha tigi prezentata fit-termini stretti moghtija fl-**artikolu 73 tal-Kap 16**.

(b) It-tieni azzjoni hija dik moghtija biss lit-tifel *ai termini* tal-**artikolu 84** sabiex jitlob l-istat ta' iben legittimu u ghaliha japplikaw ir-regoli stabbiliti fl-**artikoli 82 sa 85 tal-Kap 16**.

Illi a propozitu ta' din l-azzjoni nghad fil-kawza "**Antonio Scerri Gauci vs Dottor Giovanni Scicluna nomine et**" (A.C. 14 ta' Jannar 1952):-

"Illi din l-ahhar azzjoni tat-tfittxija ta' paternita' hija moghtija biss lit-tifel u hija estiza lill-werrieta jew dioxendenti tieghu fil-kaz biss previst mill-ligi;

It-tifel ghandu d-dritt li jitlob stat kuntrarju ghal dak li jaghtih l-att tat-twelid meta ma jkollux pussess ta' stat konformi ma' l-att tat-twelid, u ebda limitazzjoni ohra ma

timponilu l-ligi għall-eżercizzju ta' dik l-azzjoni. Għaldaqstant lillu ma tolqotx il-limitazzjoni li tolqot lill persuni oħra nteressati, konsistenti f'illi huma jkollhom jippruvaw l-impossibiltà fizika ta' koabitazzjoni tal-prezenti genituri tat-tifel fi zmien rilevanti minhabba lontananza;

Meta t-tifel ma hux ostakolat fl-eżercizzju ta' l-azzjoni ta' ricerca tal-paternità tiegħu bil-fatt li dik l-impossibiltà fizika ma tirrizultax; l-unika limitazzjoni li tolqot hija dik illi tolqot meta huwa jkun jippossjedi stat konformi mal-att tat-twelid tiegħu”.

Illi f'kaz magħmul a bazi ta' din l-azzjoni fis-sentenza **“Walter Ahar nomine vs Pio Micallef”** (P.A. (A. J. M.) 21 ta' Frar 1996) ingħad illi *“minn dan it-tagħlim jidher li l-fatt li r-ragel ta' omm it-tarbija kien prezenti Malta u kellu l-possibiltà li jkollu relazzjoni ma' martu, ma għandu jkun ta' ebda xkiel fl-indagini li għandha ssir sabiex tigi stabbilita l-identità tal-missier naturali tal-istess attur”.*

(c) It-tielet azzjoni hija dik kontemplata fl-**artikoli 76 u 77 tal-Kap 16** fejn fl-**artikolu 77** jingħad li:-

“Il-legittimità ta' tifel imwieled matul iż-zwieg tista' tigi attakkata minn kull min għandu nteress, jekk jipprova illi, fiz-zmien bejn it-tliet mitt gurnata u l-mija u tmenin gurnata qabel it-twelid tat-tifel, ir-ragel kien f'impossibiltà li jgħammar ma' martu minhabba li kien 'il bogħod minnha”.

Illi din l-aħhar azzjoni imsemmija ta' mpunjazzjoni ta' legittimità hija miftuha għal kull terz, inkluz lill-omm u lill-istess tifel peress li hija disponibbli għal min għandu nteress, inkluz il-persuna li tallega li hija missier it-tifel.

Illi minn dan kollu jirrizulta li l-ligi tagħti l-opportunità lill-diversi persuni fil-parametri hemm indikati, u biss bl-azzjonijiet fuq indikati sabiex tigi denagata l-paternità jew anke' kontestata l-legittimità`.

Illi però fl-opinjoni ta' din il-Qorti l-azzjoni abbazi tal-**artikolu 77** hija subordinata għal dak li hemm provdut fl-**artikolu 81** li jipprovdi li l-istat ta' iben legittimu ma jista'

jigi attackat minn hadd, lanqas mill-iben innifsu jekk il-minuri jkun akkwista l-istatus ta' iben legittimu mill-att tat-twelid u l-pussess tal-istess stat li jaqbel ma' tali att.

Illi fi kliem iehor l-azzjoni ttentata skond **l-artikolu 77** sabiex tirnexxi trid issir fl-ewwel lok a bazi ta' iben jew bint li skond l-att ta' twelid ma jkunx ikkunsidrat bhala legittimu, jew ghalkemm l-istess att ta' twelid jikkunsidrah legittimu, huwa ma jkunx jipposedi l-istess stat ta' legittimu.

Illi l-pussess ta' l-istat ta' iben legittimu skond **l-artikolu 80** *“stabbilit minn gabra ta' fatti, mehudin flimkien, li jiswew biex juru r-rabta ta' filjazzjoni u ta' demm bejn it-tifel u l-familja li hu jghid li hi l-familja tieghu.*

L-ewlenin fost dawn il-fatti huma:-

(a) *Illi t-tifel ikun gieb dejjem il-kunjom tal-missier li tieghu jghid li huwa l-iben;*

(b) *Illi l-missier ikun trattah bhala ibnu, u, f'dik il-kwalita' haseb ghall-manteniment u edukazzjoni tieghu, u sabiex jikkollokah;*

(c) *Illi t-tifel gie dejjem maghruf bhala tali min-nies;*

(d) *Illi huwa jkun maghruf bhala tali mill-familja”.*

Illi dan ifisser skond is-sentenza **“Malika Cachia Ejjebili et vs Ahmed Kamel El Din et”** (P.A.(RCP) 26 ta' Jannar 2000) li skond il-provvedimenti tal-**artikolu 82 tal-Kap 16 tal-Ligijiet ta' Malta**, huwa biss jekk ikun hemm *“nuqqas ta' att ta' twelid jew tal-pussess ta' stat* (u dan skond kif definit fl-**artikolu 80 tal-Kap 16**) *inkella jekk it-tifel ikun gie registrat taht isem falz, li l-prova tal-filjazzjoni tista' ssir b'xhieda ohra li tista' tingieb skond il-ligi”.*

Illi mis-sentenzi fuq citati din hija l-unika konkluzjoni logika li tista' tinghata meta jigu mqabbla **l-artikoli 81 mal-artikolu 77**, stante li jidher li fl-opinjoni ta' din il-Qorti, l-kundizzjoni kontenuta fl-**artikolu 77** dwar l-impossibilita'

fizika, hija wkoll kundizzjoni ohra li kull persuna ohra, apparti l-minuri jekk dan jagixxi *ai termini* tal-ligi.

Illi dan jinsab ikkonfermat fis-sentenza **“Mario Maugeri vs Direttur tar-Registru Pubbliku”** (P.A. (RCP) 13 ta' Jannar 1999) fejn inghad b'referenza ghall-fatti f'dik il-kawza li *“Dwar l-artikolu 81 jigi ndikat li tali artikolu ma huwiex ta' ostakolu ghall-azzjoni odjerna, peress li jidher car mis-segwent fatt fuq esposti, li l-istess minuri qatt ma kellu l-pussess ta' stat ta' iben legittimu li jaqbel mal-att tat-twelid peress li l-persuna ndikata kienet ilha nieqsa u ommu kienet tghix biss mal-attur”*.

Illi minn dan johrog car li jekk iben jew bint ikollhom stat ta' wild legittimu, u jkollhom ukoll il-pussess tal-istess stat konformi mal-att ta' twelid, **hadd** ma jista' jattakka dan l-istat a bazi tal-**artikolu 77** anke' jekk tigi ppruvata l-impossibilita' fizika ndikata fl-istess artikolu. Illi dan gie wkoll konfermat fis-sentenzi **“Concetta Conti nomine vs Angelo Camilleri”** (Vol.XXXII.ii.309) u **“Jesmond Zammit vs Anthony Rapa et”** (P.A. (RCP) 18 ta' Jannar 2000) fejn inghad li:-

*“Illi dan ifisser illi skond il-provedimenti tal-**artikolu 82 tal-Kap 16 tal-Ligijiet ta' Malta**, jekk ikun hemm nuqqas ta' att ta' twelid jew ta' pussess ta' stat (u dan skond kif definit fl-**artikolu 80 tal-Kap 16**) inkella jekk it-tifel ikun gie registrat taht isem falz il-prova tal-filjazzjoni tista' issir b'xhieda ohra li tista' tingieb skond il-ligi. Fi kliem iehor jekk il-pussess ta' stat ma jaqbilx mac-certifikat tat-twelid il-prova li tohrog mic-certifikat tar-Registru Pubbliku mhux insindakabbli”*.

Illi dawn il-principji kollha gew kkonfermati fis-sentenzi **“Stephen Healey vs Clyde Farrugia Vella”** (P.A. (RCP) deciza fl-1 ta' Marzu 2001 Cit. Nru: 1841/98/RCP); **“Carmel Grima et vs Carmelo Borg et”** deciza fil-5 ta' Lulju 2001 Cit. Nru. 190/97/RCP, **“Anthony Sant vs John Cutajar et”** (P.A. (RCP) 10 ta' Novembru 1999); **“Carmel Grima et vs Carmelo Borg et”** (P.A. (RCP) deciza fil-5 ta' Lulju 2001 Cit. Nru: 190/97/RCP); **“Natalino Scerri vs Giovanni Minafo”** (P.A. (RCP)

deciza fl-14 ta' April 2000 – Cit Nru 1919/98/RCP) u ohrajn.

Illi ghal dik li hija l-kawza odjerna ma hemm l-ebda dubju li din l-azzjoni, kif *di piu'* ndikata fic-citazzjoni attrici giet istitwita skond il-parametri tal-**artikolu 70 tal-Kap 16 tal-Ligijiet ta' Malta**, li jiddisponi li:-

“Ir-ragel jista' jichad li jaghraf it-tifel imnissel matul iz-zwieg:-

(a) jekk jipprova li, fiz-zmien bejn it-tliet mitt jum u l-mija u tmenin jum qabel it-twelid tat-tifel, hu kien fl-impossibilta' fizika li jghammar ma' martu minhabba li kien 'il boghod minnha, jew minhabba xi accident iehor; jew

(b) jekk, fiz-zmien hawn fuq imsemmi, kien mifrud de facto jew legalment minn martu:

Izda ma jistax jichad lit-tifel jekk matul iz-zwieg ikun rega' nghaqad ma' martu, ukoll jekk temporanjament; jew

(c) jekk jipprova li fiz-zmien hawn fuq imsemmi kien milqut b'impotenza, ukoll jekk dik l-impotenza kienet wahda fit-tnissil; jew

(d) jekk jipprova li fiz-zmien hawn fuq imsemmi martu kienet ghamlet adulterju jew kienet hbiet it-tqala u t-twelid tat-tarbija, u barra minn jekk jipprova xi fatt iehor (li jista' jkun testijiet u provi genetici u xjentifici) li x'aktarx jeskludu dik il-paternita'”.

(III) APPLIKAZZJONI GHALL-PROVI PRODOTTI.

Illi fl-ewwel lok wiehed irid jirreferi ghall-**artikolu 73 tal-Kap 16** li jipprovdi li tali azzjoni mir-ragel ta' martu u omm tal-istess tarbija trid issir fi zmien sitt (6) xhur mit-twelid, jekk ir-ragel dak iz-zmien ikun jinsab Malta, u f'dan il-kaz ma hemm l-ebda dubju li tali kawza saret fit-terminu preskritt peress li l-istess tarbija twieldet fl-24 ta' Awissu 2003 u c-citazzjoni attrici giet prezentata fil-21 ta' Novembru 2003.

Illi mhux biss izda fl-atti processwali, il-konvenuta jidher li ammettiet u accettat il-fatt li l-istess attur m'huwiex il-missier naturali tal-istess minuri fin-nota tal-eccezzjonijiet li prezentat fit-30 ta' Marzu 2004.

Illi fil-fatt l-attur isostni li hu ilu ma jghix ma' martu missittax ta' Awissu tas-sena 2001 u cioe' sentejn u xahar qabel twieldet il-minuri.

Illi dan ifisser li l-istess konvenuta kkommettiet adulterju ghaliex kellha relazzjonijiet intimi ma' terza persuna, u mhux ma' l-attur li kien zewgha, liema rizultat ta' din ir-relazzjoni extra-maritali kien il-wild tal-istess minuri, u ghalhekk ma hemm l-ebda dubju li gew sodisfatti d-dispozizzjonijiet tal-**artikolu 70 (1) (d) tal-Kap 16**.

Illi jinghad ukoll li mill-provi prodotti l-attur kien ilu ma jghix ma' martu ghal dawn l-ahhar tliet snin u minn dak iz-zmien sat-twelid tal-istess tarbija ma kien hemm ebda kuntatt fiziku jew intimu mal-istess konvenuta u ghalhekk hemm l-impossibbiltà fizika li l-attur ikun missier tal-istess wild, meta l-istess zewg persuni kienu maqtugha minn xulxin u jghixu separatament, ghaliex il-partijiet kienu qed jghixu *de facto* separati minn xulxin, u qatt ma saret rikonciljazzjoni, lanqas wahda temporanja bejniethom, b'dan li gew ukoll sodisfatti l-provizjonijiet tal-**artikolu 70 (1) (a) u (b) tal-Kap 16**, u ghalhekk taht dan l-aspett ukoll it-talbiet attrici ghandhom jigu milqugha kollha peress li gie konkludentement ippruvat li l-attur m'huwiex il-missier tal-istess minuri Sophie Marie, u ghalhekk ghandhom isiru l-korrezzjonijiet idoneji fic-certifikat tat-twelid tal-istess minuri.

Illi jidher ghalhekk li l-kundizzjonijiet kollha sabiex tintlaqa' t-talba attrici gew sodisfatti skond l-istess artikolu, u jinghad ukoll li l-istess minuri qatt ma kellha l-istat ta' bint legittima, tant li qatt ma kienet maghrufa bhala bint l-attur Mark Anthony Delia u qatt ma kellha kuntatt mieghu u wisq inqas mannuta minnu. Fil-fatt jirrizulta ammess mill-konvenuta illi l-istess minuri hija bint Sydney Brandmayer, u fil-fatt il-konvenuta tghid li hija ghadha tghix ma' l-istess

persuna u jidher ukoll li l-istess minuri qed tigi mantnuta minnu.

III. KONKLUZZJONI.

Illi ghalhekk ghal dawn il-motivi, din il-Qorti, **taqta' u tiddeciedi**, billi fuq ammissjoni tal-konvenuta Audrey Delia Murphy u filwaqt li tichad l-eccezzjonijiet kollha tal-konvenut id-Direttur tar-Registru Pubbliku biss in kwantu l-istess huma inkompattibli ma' dak hawn deciz, **tilqa' t-talbiet attrici** b'dan illi:-

1. Tiddikjara u tiddeciedi li l-minuri Sophie Marie Delia li twieldet fl-erbgha u ghoxrin (24) ta' Awissu tas-sena 2003 m'hijiex bint naturali tal-attur Mark Anthony Delia kif dikjarat fic-certifikat tat-twelid u fil-fatt hija bint naturali ta' Sydney Brandmayer;

2. Tordna lill-konvenut Direttur tar-Registru Pubbliku li jaghmel il-korrezzjonijiet opportuni fic-certifikat tat-twelid fuq imsemmi fil-paragrafi kollha li jirrigwardaw it-taghrif dwar missier it-tarbija billi tithassar kull referenza ghall-attur Mark Anthony Delia u ghad-dettalji kollha mieghu konnessi w li ghandhom jigu sostitwiti bid-dettalji ta' Dott. Sydney Brandmayer, b'dan li l-konvenuta Audrey Delia Murphey ghandha terminu ta' 30 gurnata mid-data ta' din is-sentenza biex tipprezenta fir-Registru Pubbliku nota bid-dettalji kollha relattivi tal-imsemmi Sydney Brandmayer, b'dan li fuq ic-certifikat tat-twelid tal-istess minuri l-istess Sydney Brandmayer ghandu jigi ndikat bhala l-missier naturali ta' l-istess minuri, u b'hekk jigu nkluzi fil-kolonna relattivi d-dettalji kollha relattivi tieghu, inkluz li jithassru l-kliem "*of the said*" mill-kolonna li tirreferi ghall-partikolaritajiet tal-omm, b'dan ukoll li l-imsemmi attur ma jibqax jigi ndikat bhala missier tal-imsemmija minuri.

Illi l-Qorti tordna wkoll li *ai termini* tal-**artikolu 256 tal-Kap 16 tal-Ligijiet ta' Malta** li kull korrezzjoni hawn ordnata ghandha ssir mid-Direttur tar-Registru Pubbliku fi zmien ghaxart (10) ijiem minn dak inhar li s-sentenza tghaddi f'gudikat u ghandha ssir bis-sahha ta' kopja vera tas-

Kopja Informali ta' Sentenza

sentenza li tinghata lilu mir-Registratur tal-Qrati Superjuri, bil-mod preskritt fl-istess dispozizzjonijiet tal-**Kap 16**.

Illi dwar il-kap tal-ispejjez dawn ghandhom jigu sopportati mill-istess konvenuta Audrey Delia Murphey interament, *stante* li jirrizulta mill-provi li tali azzjoni kienet necessitata minhabba l-agir taghha, u bl-ebda mod ma kienet imputabbli ghal xi raguni lill-attur jew lill-konvenuti l-ohra, b'dan li l-kuraturi deputati ghandhom jithallsu skond il-ligi.

Moqrija.

< Sentenza Finali >

-----TMIEM-----